

77. Il-Pircissjoni

Ġol-misrah waqt is-shana
tas-sajf ta' nofsinhar
ghaddejja l-pircissjoni
ta' bniet u subien żgħar.

Bil-lasta tal-ixkupa
Toni quddiem ghaddej
flok is-salib, u miegħu
għandu akkolti tnej'.

Bhala ċensier Peppinu
bott rabat minnu fih
bi tlitt spagiet u qabbad
ċarruta ġewwa fih;

Fuq nofs tavla mizbugħa
tnejn oħra jgħorru l-vara...
kulhadd biex jerfa' naqra
jiġġieled u jissara;

Mikiel taparsi kappa
libes il-fardal t'ommu,
u qagħ'd sieket u serju
bilkemm ibexxaq fommu;

Ruxxmata tfal madwarhom
flok xemgħa bil-ghudiet;
oħrajn idoqqu l-landi
u jgħajtu x'erba' għajti.

* * *

Għad jiġi żmien liċ-ċorma
issir nisa u rġiel,
u jekk tal-pircissjoni
jiġi ġo mohħhom hjiel,

Jintebħu kemm ferhana
imxew illum flimkien,
u forsi lkoll jixxenqu
li jerga' dan iż-żmien.